



ДАР КАДОМ ҲОЛАТ АРИЗАИ АПЕЛЛЯТСИОНӢ НАВИШТАН МУМКИН АСТ?

Довталаб ҳуқуқ дорад аризаи апеллятсионӣ диҳад, агар:

- тартиби баргузори имтиҳонҳо дар маркази имтиҳон риоя нагардад;
- аз натиҷаи имтиҳонҳо норозӣ бошад.

Оид ба риоя нагардидани тартиби баргузори имтиҳонҳо аризаи апеллятсиониро довталаб (ба расми 20-ум нигаред) **рӯзи имтиҳон, аз маркази имтиҳон берун набаромада**, ба роҳбари маркази имтиҳон бояд пешниҳод намояд. Аризаи апеллятсионии довталаб дар ҳолатҳои зерин баррасӣ карда мешавад:

- нодуруст (хилофи тартиби протоколи рафти имтиҳон) шинонидани довталабон, нодуруст тақсим кардани китобчаҳои тест, штрих-кодҳоро дар варақаҳои ҷавобҳо нодуруст часпонидани маъмури имтиҳон (оид ба масъалаи мазкур довталаб метавонад баъд аз имтиҳонҳо, на дертар аз муҳлати муқарраргардида, пас аз эълони натиҷаҳо ба комиссияи апеллятсионии Марказ низ муроҷиат намояд);
- варианти китобчаи тестро дар варақаи ҷавобҳо ғалат қайд кардани довталаб (оид ба масъалаи мазкур довталаб метавонад баъд аз имтиҳонҳо, на дертар аз муҳлати муқарраргардида, пас аз эълони натиҷаҳо ба комиссияи апеллятсионии Марказ низ муроҷиат намояд);
- риоя нагардидани тартиби баргузори имтиҳонҳо, ки ба натиҷаи кори довталаб таъсири манфӣ расонидааст;
- ёрӣ расонидани маъмури имтиҳон ба довталаб(он) ҳангоми иҷрои саволномаи тест;
- дидан ва аҳамият надодани маъмури имтиҳон ба суҳбат ва додугирифтти маводи ёрирасон (шпаргалка) байни довталабон дар синфхонаи имтиҳон;
- ошкор шудани истифодаи маводи манъшуда ва чорае надидани маъмури имтиҳон.

Комиссияи апеллятсионӣ аризаҳои довталабонро оид ба риоя накардани тартиби баргузори ИМД дар марказҳои имтиҳон баррасӣ менамояд. Вай дар асоси ҳулосаҳои комиссияи корӣ (гурӯҳи ваколатдор)-и марказҳои имтиҳон дар бораи натиҷаҳои санҷишҳои ҳолатҳои дар аризаҳои апеллятсионии довталабон баёншуда ва баррасии маводи дахлдор қарор мебарорад.

Аризаи апеллятсионии довталаб дар бораи норозӣ буданаш аз натиҷаи имтиҳонҳо (ба расми 21-ум нигаред) **дар давоми 3 рӯз пас аз эълони натиҷаи имтиҳонҳо** ба Марказ ё бахшҳои минтақавии он дар шакли чопӣ ё бо почтаи электроники Марказ пешниҳод карда мешавад. Аризаи апеллятсионӣ дар ҳолатҳои зерин баррасӣ мешавад:

- ғалат будани саволу масъалаҳои тест;
- арзёбии нодурусти натиҷаи имтиҳонҳои довталаб;
- ба довталаб мансуб набудани варақа(ҳо)-и ҷавобҳо, ки дар кабинетҳои инфиродии ӯ гузошта шудааст.

Комиссияи апеллятсионӣ аризаҳои довталабонро оид ба норозӣ будан аз натиҷаи имтиҳонҳо баррасӣ карда, қарори дахлдор мебарорад ва онҳоро аз ин огоҳ менамояд.

Довталаби аз натиҷаи имтиҳони эҷодӣ ва (ё) маҳорати махсус норозиро зарур аст, аризаашро бо далелҳои мушаххас асоснок карда, ба комиссияи апеллятсионии муассисаи таълимие, ки дар он чунин имтиҳонро супоридааст, дар **рӯзи эълони** натиҷаҳои имтиҳони мазкур пешниҳод намояд. Ин аризаҳоро муассисаи таълимӣ тибқи тартиб дар давоми як рӯз баррасӣ карда, қарор мебарорад.



ДИҚҚАТ!

- Аризаи апеллятсиониро бояд сари вақт пешниҳод намоед. Аризае, ки пас аз муҳлати муайяншуда пешниҳод мегардад, баррасӣ намешавад.
- Дар ҳолати риоя нагардидани тартиби имтиҳон барои навиштани аризаи апеллятсионӣ аз маркази имтиҳон набаромада ба роҳбари маркази имтиҳон муроҷиат намоед.
- Сабаби навиштани аризаро мушаххас ва асоснок кунед. Аризаи беасос баррасӣ нахоҳад шуд.
- Пеш аз навиштани ариза оид ба норозӣ будан аз натиҷаи имтиҳонҳо бояд нусхаи варақа(ҳо)и ҷавобҳои имтиҳонҳоятонро аз кабинети инфиродӣ дастрас карда, тавассути китобча(ҳо)и тести худ бо ҷавобҳои дуруст (калидҳо)-и саволу масъалаҳои тест муқоиса кунед ва бовар ҳосил намоед, ки даъвоятон асос дорад.
- Агар то 31-уми июл натиҷаи аризаи Шумо маълум нагардад, бевосита ба Марказ муроҷиат намоед.
- Аризаҳои апеллятсионӣ дар бораи норозӣ будан аз натиҷаи имтиҳонҳои эҷодӣ ва (ё) маҳорати махсус дар Марказ қабул карда намешавад.

